

# अपंगांच्या डब्यातून सरकारी कर्मचारी गायब

म. टा. प्रतिनिधी, ठाणे

लोकलमधील अपंगांच्या डब्यातून प्रवास करणाऱ्या सरकारी कर्मचाऱ्यांवरील रेल्वे सुरक्षा दलाच्या कारवाईचा सरकारी बाबूनी धसका घेतला असून मागील महिनाभरात ठाणे रेल्वे सुरक्षा दलाकडून अपंगांच्या डब्यांवर केल्या जाणाऱ्या मोहिमेत एकही सरकारी कर्मचारी आढळून आलेला नाही. त्यामुळे दोषी सरकारी अधिकाऱ्यांच्या थेट वरिष्ठांशी रेल्वे सुरक्षा दलाकडून केल्या जाणाऱ्या पत्रव्यवहाराचा हा परिणाम असल्याची कबुली रेल्वे सुरक्षा दलाच्या अधिकाऱ्यांनी दिली.

मध्य रेल्वेच्या लोकलमधील अपंग प्रवाशांसाठी राखीव असलेल्या डब्यातून प्रवास करणाऱ्या धडधाकट प्रवाशांवर कारवाईचा बडगा उगारण्याची मोहीम मध्य रेल्वेच्या रेल्वे सुरक्षा दलाने १ फेब्रुवारीपासून हाती घेतली होती. यामध्ये १० फेब्रुवारीपर्यंत आरपीएफने शोकडो धडधाकट प्रवाशांवर कारवाई करून त्यांच्याकडून दंड वसूल केला होता. या कारवाईत सरकारी कर्मचारी, रेल्वे कर्मचारी, रेल्वे पोलिस यांच्यावरही कारवाईचा बडगा उगारत त्यांच्याकडून दंड वसूल करण्यात आला. मात्र त्यांच्या



मटा मागोवा



या कृत्याबाबत संबंधित कर्मचाऱ्यांच्या कार्यालयांना पत्राद्वारे कळवण्यात आले. फेब्रुवारीमध्ये ४१ सरकारी कर्मचाऱ्यांच्या वरिष्ठांना ठाणे रेल्वे सुरक्षा दलाकडून संबंधित कर्मचाऱ्यांच्या कृत्याबाबत माहिती देण्यात आली. अपंगांच्या डब्यातून प्रवास करणाऱ्या पोलिसांवर त्यांच्या वरिष्ठांनी समज देत यापुढे असे कृत्य केल्यास पगार रोखण्याचीही तंबी दिली होती. त्यामुळे मार्चमध्ये अपंगांच्या डब्यांवर केलेल्या कारवाईत एकही सरकारी कर्मचारी आढळून न आल्याचे सुरक्षा दलाच्या वरिष्ठ अधिकाऱ्याने सांगितले. अपंगांच्या डब्यातून प्रवास करणाऱ्या सरकारी कर्मचाऱ्यांवर कारवाई करण्याचे उच्च न्यायालयाने स्पष्ट निर्देश दिल्याने दोषी कर्मचाऱ्यांचे वरिष्ठही ही बाब गांधीयाने घेत असल्याचा हा परिणाम असल्याचे या अधिकाऱ्याने सांगितले.